

የማለዳ ወግ . . . የ"ጅሃዳዊ ሐረካት" ዘጋቢ ፊልም መዘዝ !


ለማየት የጓጓነው ዘጋቢ ፊልም . . .

ነቢዩ ሲራክ -ከሳውዲ አረቢያ



"ጅሃዳዊ ሐረካት " ዘጋቢ ፊልም " በኢትዮጵያ እስላማዊ መንግስት ለመመስረት ከሃሳብ ያለፈ እቅድ አላቸው" የተባሉት ተጠርጣሪ አሸባሪዎችን ገመና አንጠርጥሮ ሊያሳየን መሆኑን ሞቅ ደመቅ ደመቅመቅ ያለው የኢ.ቲ.ቪ ማስታወቂያ ልባችን አንጠልጥሎት ከርሟል ። ሳምንት በደመጽና በምስል በለፈፉትና በናፑት ማስታወቂያ የሙሰሊማን የመፍትሄ አፈላላጊ ኩሚቴ አባላት "አሸባሪ" አካሄድ በተጨማሪ መረጃ እንደሚያሳዩን የነገሩን የመንግስት መገናኛ ብዙሃንን የተለመደ ስራ የማውቀው ሳይቀር ነፈሴ በአንገቴ እስክትወጣ ጉጉት አሳድሮብኛል። ይህ መሰሉ ስሜት ለጊዜው ምንጩ ከየት እንደሆነ ባውቀውም ስሜቴን ተቆጣጥሮ በስህተት ደረሰኩ። ተመሳሳይ ስሜት አድርባቸው እንደሁ በሚል እዚህ ሳውዲ የሚኖሩ ኢትዮጵያውንን እየደወልኩ ስሜታቸውን መጠየቅ ያዝኩ ! እውነት ነው

! ኢ.ቲ.ቪ ሞቅ አድርጎ ማስታወቂያ መልቀቅ ከጀመረ ወዲህ የመንግስት ደጋፊም ሆነ "መንግስት በጣልቃ ገብነት ህገ መንግስታዊ መብታችን ነካ!" ብለው የተቃወሙ በርካቶች ማክሰኞን እንደሄደ በከፍተኛ ጉጉት በመጠባበቅ ላይ መሆናቸውን ተረድቻለሁ ። ከሁሉም በላይ ጉጉቴን የናጠው ደግሞ "የሃይማኖት ጣልቃ ገብነት ያቁም !" ባዮች አቀንቃኝ የሆነው የፌስ ቡክ ቡድን "የድመጻችን ይሰማ "ተከታታይ መረጃ ነበር። ይህ ቡድን ባቀረበው መረጃ ኮሚቴዎች በደረሰባቸው ከፈተኛ ድበደባና ስቃይ በሚቀርበው "ጅሃዳዊ ሐረካት " ዘጋቢ ፊልም ላይ ተገደው "በሉ" የተባሉትን ሁሉ ማለታቸውን በትረካ ሳይቀር አቀናብረውት መስማቴ ነበርና ይህም ህመም ሆኖኛል። ሙስሊማን "መንፈስ ጠንካራ"የሚሏቸውን ተጠርጣሪ ታሳሪዎች የተባሉትን እስላካደረጉ ድረስ ምንም እንኳን ስቅየቱ ቢከፋም "አድርጉ!" የተባሉትን በግዳጅ ያደርጋሉ ብዬ ባለመቀበሌ ስሜቴ የተባለውን ሁሉ መቀበል ገድታል! ይህኔ ነበር ግንቦት ሃያ ሲመጣ በዋዜማው አምናና ካች አምና የቀረቡ የኢሃዲግ የታጋዮች ማዘከሪያ ፊልም ትዝ ያለኝ። በጽናት በግፍ የተገደሉ የእነ አሞራውና የእነ ማንቴስ የቀደም ታሳሪዎች በምርመራ ወቅት ጽኑ ቃላቸው ሰጥተው የሚያምኑበትን አላማ በልበ ሙሉነት ተናግረው ወደማይቀረ አለም መሸኘታቸው አስታውሽ ቢያንስ በጥንካሬያቸው አስቀኑኝ። አንድ ታጋይ ይህን ያህል ጽናት ሲያድርበት በሃይማኖት ትምህርቱ የጠለቀ እውቀት ያላቸው "እንዴት ቀላሉ ጽናት ይጎላቸዋል?" የሚለውን ጥያቄ ከታጋዮች ጋር ጋር በማመሳሰል እንዴት ብዬ ራሴን አጠየቅኩ. . . እህት ብርቱካን ሜዴቀሳና አርቲስት ደበበ እሸቱ የሆኑትን አስታውሽም ተከዝኩ፤ አዘንኩ ! እናም ሃሳቤን ወደ እስልምና ሃይማኖት ደቀ መዛሙርቱ ብመልሰውም ልሰማ የምችለው ምስክርነት "በድምጻችን ይሰማ " ተጠቁሞኛልና በውስጤ ደስ የሚል ስሜት አልሰማህ ብሎኛል ! እንዲህና እንዲያ ብዬ የምይዘው ባጣ ትናንትና ዛሬ በሃገሬ ምድር የማይቀየረው ፓለቲካና የሙብት ገፈፋ እንደ አዲስ አሳሰበኝና በሚሰራው ወደ በሃፍረት እንዳዘንኩ ማክሰኞ ደርሶ ዘጋቢውን ፊልሙን እስካየው ጓጓሁ . . .



አይደርስ የለም ቀኑ ደረሰና ዘጋቢ ፊልሙ ማክሰኞ ማታ ታየ !... የ"ጅሃዳዊ ሐረካት " ዘጋቢ ፊልም ዋና ማጠንጠኛ የሆነው በሃይል እስላማዊ መንግስትን በኢትዮጵያ የመመስረት እቅድ ትልም ቢሆንም በሙሉ ፊልሙ የቀረቡት መረጃዎች አወዛገቡኝ። ፊልሙ አሃዱ ብሎ ጀምሮ እስኪጨርስ የቀረበው መረጃና ማስረጃ ደረጃው እጅግ የወደረደ መሆኑ የተሰማኝ እኔ ብቻ ብሆን መልካም ነበር። ይህ በድምጽና በስዕል ተከሸኖ ብቻ የቀረበው የደህንነትና የፖሊስ መረጃ ቀድሞ ፍርድ ቤትን የጣለውን "የእስላማዊ መንግስት ምስረታ " የአቃቤ ህግ ክስ ይግባኝ ማለት ያለስቻለ መሆኑ አስታወስኩ። በፊልሙ ውንጀላውን አየር ላይ ከማዋል ባለፈ የሚጨበጥ ነገር አለመኖርና ቅጥ አምባሩ የጠፋበት መሆኑን ብቻ ማሳበቁ ጠልቆ ተሰምቶኛል። ብቻ . . . በፊልሙ ግራ እንደተጋባን ተጀምሮ አለቀ። ይልቁንም "ከብት ባልዋለበት ኩብት ለቀማ " እንዲሉ የመንግስቱ ህግ አስከባሪ ከፍተኛ አካላት በዘጋቢ ፊልሙ እንደማናውቀውና እንደ አዲስ ሶማሊያ ፤ ማሊ ጨምሮ አልቃኢዳና ርዝራዦች ያጠፉትን ጥፋት እያሳዩ

እየተረኩ አደከሙን። የአሸባሪነትን ክፉነት ከምንም በላይ በስሙ ለሚረዳና የሆነውን እስከ በቂ ማስረጃ ለመስማት ለቋመጠ ወገን የተበጣጠሰ፤ የተገመሰ፤ የተቆራረጠ የሰው ገላና የፈራረሰ ህንጻ ማሳየቱ ድግግሞሽ እንጂ ለተባለው ክስ ግብአት በቂ አለመሆኑ አናወዘኝ ! ዘግናኝ የጥቃት ምስሎች የተዛመደበት ፊልም ነዋሪው ብዙሃን ሙስሊሞች ይወክሉኛል ብሎ "ለሙብት ጥያቄው መፍትሄ አፍላላጊ ኮሚቴነት" የመረጣቸውን ግለሰቦች መንግስት "አሸባሪ ተጠርጣሪ " ከማለት አልፎ "በኢትዮጵያ እስላማዊ መንግስት ለመመስረት ሽብር ጠንስሰዋል" ያላቸው ተከላኾች ህገ ወጥ እንቅስቃሴ ለማሳየት ኢቲቪ ፤ ደህንነትና ምርመራ ፖሊስ በሶስት ጉልበታቸው የቀረበው ትንታኔም ቢሆን አልተመቸኝም። ብቻ "ጀሃዳዊ ሐረካት " በተኩስና በፍንዳታ ደመቆ በመረጃ ማስረጃ ሳያጠግበን ተጠናቀቀ !

"ድምጻችን ይሰማ" ቡድን " ኮሚቴዎቻችን በጸናው አሰቃቂ ምርመራ "በሉ የተባሉትን ስለማለታቸው መረጃ አለን" ያሉት የምስክርነት ቃል እንኳ ሳንሰማው ቀረ :: "ድምጻችን ይሰማ"ን ምን ነካቸው? ማለቱ ተጠርጣሪዎች ተገደውም ቢሆን የሰጡት መረጃ እውነትነት ፍንተው ብሎ አልታየህ እንዳለኝ ስላመሸ ነበር ! በውስጤ ኮሚሰላሉት ጥያቄዎች መካከል ኡስታዝ አቡበክር አምኖ የተናገረው እስላማዊ መንግስት ምስረታ ፤ በአንዋር መስጊድና በተለያዩ ቦታዎች ለአሸባሪዎች መጽሃፍ ሲበትኑና ድጋፍ ሊሰጡ ተያዙ ተበለው በ48 ሰአት ከሃገር ተባረሩ ብሎ ኢቲቪ ራሱ የነገረን ሳውዲዎች ጉዳይ በዘጋቢ ፊልም በአንዲት መስመር እንኳ አለመጠቀሱ አዙሮ ላሰበው ግራ ያጋባል ! መንግስት በኩል ኮሚቴዎችና የህዝብ ሙስሊሙን ጥያቄ ከ"ወሃብይ" ጋር ሲያያዝ መሞከሩ ብቻ ሳይሆን የአመጹ እንቅስቃሴ አራማጆች የ"ወሃብይ" አስተምሮት ተከታዮች አሸባሪዎች ተብለው በአደባባይ ሲወንጀሉ ሰምተናል። ውንጀላው የወሃብይ" አስተምሮትን ተከታዮች ዋና አላማና ስራቸው ጽንፈኝነትን ማራመድ እንደሆነ የመንግስት ከፍተኛ ሃላፊዎች ሳይቀር ነግረውናል። ይህ ሲባል ቢከርምም




ከሳውዲ ጋር በተያያዘ በ"ጀሃዳዊው ሐረካት" ዘጋቢ ፊልም ቅንጣት መረጃ አለመቅረቡ ጉዳዩን በቅርብ እንደሚከታተል ጋዜጠኛ አስገርሞኛል። አጠቃላይ ሂደቱ ሳይቀር ከማስገረም አልፎ የተሰራውን ዘጋቢ ፊልም ጥራት፤ ብቃትና ተአማኒነት ዘጭ አድርጎ የሚጥል አድርጎብኛል። ሌላው ያስገረመኝና ያሳቀኝ የቃጣር ስልጠና እና ብዙው የዘጋቢው ፊልም ግብአት ሲሆን ጉዳዩ ከአልቃኢዳው የሶማሊያ ክንፍ አልሸባብንና መንግስታቸው እየተሰነጣጠቀ አሳር መከራ እየበሉ አፍነው የሚንገላቱት የኤርትራው ፕሬዚደንት የአቶ ኢሳይስ መንግስት እንደ ቅመም ከዚህም ክስ ዘገባ ማጣፊጫ መደረጉ ግልጽ አልሆነልኝም! እንደኔ ግንዛቤ በዘጋቢው ፊልም የኢዲቲንግና የመሳሰሉት የድምጽ ቅንብሮች ውስጥ ዘልቀን ሳንገባ በደምሳሳው የቀረበው ዘገባና ስንመለከተው ዝጋቢ

ፊልሙ በትልቅ የመረጃ ፍልሰት የታጨቀ ስለመሆኑ እኔ ብቻ ሳልሆን ከሰሞኑ የሰበሰቡኳቸው የነዋሪው አስተዋዮች ያመለክታሉ !

በስህተት ተሰራጩ የተባለው የምርመራ ፊልም ...

በስህተት እንደተላለፈ የተጠቆመው ለ18 ደቂቃ የፈጀው ተጨማሪ ፊልም ያየሁት ማክሰኞ ለሮብ ንጋት ላይ ነበር። በጉጉት ጠብቄው ሃሞቴን ያፈሰሰውና ጊዜየን ያባከነው በህዝብ ገንዘብ የሚተዳደረው የኢቲቪ፤የብሔራዊ ደህንነትና የፖሊስ ተሰናድቶ ምሽት ላይ የቀረበው "ጀሃዳዊ ሐረካት" ዘጋቢ ፊልም በደረቁ ሌሊት አምልጦ ገሃድ ወጣ። ምሽት ላይ ካየነው ቅንብር የጸዳ በመሆኑ እውነቱን ፍንተው አድርገን እንድናይ እንድንሰማ ያደርገ ነበር። የደረቅ ሌሊቱ መረጃ በዋናነት የሚያሳየው ምሽት ላይ " እስላማዊ መንግስት እንመስርታለን!" የሚል እቅድ እንዳላቸው ምስክርነት ሰጭ የሆኑትን ኡስታዝ አቡበክርን መሆኑ ደግሞ ከሰማነው በምርመራ ላይ የተቀረጸ ፊልም "ጀሃዳዊ ሃረካትን" ክስና የእስልማዊ መንግስትን የመመስረት እቅዱን ውንጀላ አራንባና ቆቦ አድርጎት አረፈው። በዚሁ ፊልም ጎልማሳው ተወዳጅ መምህር አቡበክር ቅስሙ ስብር በሎ፤ ጠቁሮና ገርጥቶ፤ አጆቹ በካቴና ተጠፍረው በግላጭ ያሳያል !



አድናቂዎቹ "አቡኬ" የሚሉት አንደበተ ርቱዕ ወንድም አንደበቱ ተቆላልፏል፤ በብረት ሰንሰለት የታሰሩ እጆቹን አንዳንዴ እያንቀሳቀሰና ራሱን እያወዘዘ ሲጠይቁት አጭር መልስ ይሰጣል ፤ ድምጹ የሰላላ ይመስላል፤ አልፎ አልፎ ሲጠይቁት ቢመልስም የሚናገረው ደከም ባለ መንፈስ ነው፡፡ . . . "እስላማዊ መንግስት በኢትዮጵያ የመመስረት እቅድ አለን" የሚለውን በዚህ ባልተነካካ ፊልም ላይ ለመረዳት ጀርባን የቆቅ አድርጌ ሰማሁት ! አንዳች ነገር ትንፋሽ አላለም ! እርሱ ከሚናገረው ይልቅ



ጠያቂዎች እንዲል የሚፈልጉትን እያነሱ ይጠይቁታል. . . . አቡበክር ግን በዚህኛው ፊልም ላይ ስለ እስላማዊው መንግስት ምስረታ የሚለው ነገር የለም ! በቃ ይህም ነው ! ታዲያ የምሽቱ ንግግር ከየት መጣ ? በዚህ ዙሪያ ያለችንን የድምጽና የምስል ዲዛይን ቅንብር ቁንጽል እውቀት ተጠቅሜ ሁለቱንም ፊልሞችና ድምጾች ለመፈታተሽ ጀምርኩ፡፡ ያገኘሁት ውጤት የጠረጠርኩት ነበርና "ኤድያ" ስል ሳላሰበው በብስጭት አልኩ ! ድምጽ መስማያየን ወርውሬና የጀመርኩት "የጀሃዳዊ ሐረካት" ዘባተሎ ጣጥየው በመውጣት የበክር ልጅን ዘፍ አመት ልደት ለማሰብ ወደያዝኩት ፕሮግራም አመራሁ፡፡ የልጅ እየብን ልደት እንደወትሮው ጓደኞቹን ስብስቤ ባላከብርለትም ከታናሽ ወንድሙ ጋር ወደ ሚያምምሩት የጅዳ ትላልቅ አዳራሽ መገበያየትና መዝናኛዎች ዞር ዞር አድርጌ ልመልሳቸው በሚል ወደ ብላቴናዎች አቀናሁ !

ልጆችን ከቤት ላነሳቸው ጎዞ ከመጀመሪያ ከጥቂት ደቂቃዎች በፊት በህዝብ ስልክ ተደውሎ የማስጠንቀቂያ ጥሪ አስተናግጆ ነበርና ይህም ማስፈራሪያ ዛቻ ማስጠንቀቂያው ከፊቴ መጥቶ ተደቀነ ! ሁሉንም በማሰላሰልና ከራሴ ጋር ተሟገትኩ ...ከማየው ከምሰማው ተነስቼው ብዙውን ነገር አውጥቼው ማውረድ ያዝኩ ! ጀሃዳዊ ሃረካት ከተሰራጨ ወዲህ ከታሰበው ዝቅ ባለ መልኩም ቢሆን ስጋት በነዋሪው መካከል ሰፍኗል፡፡ የሃሳብ መከፋፈል ግን ብዙም አይታይም! እዚህ ሳውዲ አረቢያ ማናቸውም ዜጎች በአደባባይ ወጥተው ሻማ ለኩሰው ተቃውሞና ድጋፍ ማድረግ አይፈቀድላቸውም፡፡ ይህን ልበል እንጂ ኢትዮጵያውያን የመንግስት ደጋፊዎች ባሻቸው ጊዜ ፍቃድ ሳይፈልጉ የሚደግፉበት የቅንሰልና የኢንባሲ ቦታ አላቸው ፡፡ ሃሳባቸውን የማይደግፍ ግን የሃገሩ ባንዴራ በተሰቀለበት ቦታ እንደ ደጋፊዎች መሆን አይፈቀድትም! ከዚህ በተጨማሪ ኑሮው ፊሪ አድርጎታል፡፡ የሚሰራው የማይጥመው ብዙሃኑ እለታዊ ኑሮን አሸንፎ ኑሮን ከመግፋት ባሻገር ኢንባሲና ቅንሰል መስሪያ ቤቱ ፓስፖርት ለማደስና ጉዳይ ለማስፈጸም ካልሆነ በስተቀር ማየት ያንገሽገሽባል፡፡ እንዲህ እያደረገ መከፋቱ ከመግለጽ አልፎ ብዙ መግፋት አይሻም. . . "ሃገር መግባት ትከላከላልህ፤ ትታገዳለህ" የሚለው ያላባራ የደጋፊዎች ማስፈራሪያና ዛቻው በፍርሃት እንዲኖር አድርጎታል፡፡ ነዋሪው ይህና ያ መስሉ ጋሬጣ በሽሪክ ከምትተዳደረው ሃገር ነባራዊ ሁኔታ ጋር ቀፍድዶታልና ከዚህ ባለፈ መሄድን እንደ ማበድ ይስቆጠረዋል ! ያም ሆኖ ጎልማሳና ወጣቱ ስደተኛ በየካፍቴሪያና በየሸሻ ቤት "ያሻው ይምጣ ብሎ!" ደፍሮ ልዩነቱንና ተቃውሞውን ከመግለጽ አልተቆጠበም፡፡ ይህ ቁጣ ከቀን ቀን ከፍ ይል ዘንድ መንግስት ከሙስሊሞች ጋር የገጠመው ፍጥጫ ምክንያት ለመሆኑ በቅርብ የማውቀው ጉዳይ ነው ! ማክሰኞ ሌሊት ላይ የተለቀቀው ሌላኛው ያልተቆራረጠ የኡስታዝ አቡበክር ምርመራ ደጋፊዎች የሚናገሩት ምላሽ ከማሳጣት አልፎ አንገታቸውን ሰብረው እንዲቀላቀሉ ምክንያት ሆኗል ማለት እችላለሁ ! የፍርድ ቤት እገዳ ጥሶ ኢቲቪ ያቀረበውን "ጃህዳዊ ሐረካት" ዘጋቢ ፊልም "የሆሊውድ ፊልም " በሚል ነዋሪው ያላግጥበት ይዟል፡፡ "ጀሃዳዊ ሃረካት ዘጋቢ ፊልም ኢቲቪ ታላቅ ስህተትን በራሱ ላይ የሰራበትና እውነትን በፈጣሪ ሃይል የተጋለጠበት ነው" በማለት አስተያየታቸውን የሰጡኝ አንዳንድ የጅዳ ነዋሪዎች ገልጸልኛል ፡ ፡ "ኢቲቪ የታሰበው ግብ አልመታም!" ያሉኝ ነዋሪዎች ጉዳዩን በቅርብ መታዘብ ያልቻሉ የክርስትያን ሃይማኖቶች ተከታዮችና አንዳንድ ለመረጃ ቅርብ ባልሆኑ ወገኖች ዙሪያ ፊልሙ ሊያድርሰው የሚችለውን አደጋ ስጋታቸው መሆኑ የገለጹልኝ መሆኑን እያስታወስኩ ከልጆቼ ደረስኩ ! ልጆቼ ደረጃውን ተንደርድረው ወርደው ከፊት ወንበር ለመቀመጥ በሚያደርጉት የለመድኩት እሸቅድድማቸው ሃሳቤ ተበተነ ! . . . አይ የልጅ ነገር አልኩና "እንቱ ፊን አና ፊን !" አልኩ በአረብኛ. . . ! እናንተ የት እኔስ ወዴት እንደ ማለት ነው ! እናም ትልቁ ቀድሞ ከፊት ተቀመጠ . . . ትንሹ መቀደሙን አምኖ ከኋላ ወንበር ተቀመጠና ጉዞ ጀመርን ! ከዚያም ከፊትና ከኋላ "አቤ " የሚለው ስሜ እየተጠራ በጥያቄ መጣደፍ ያዝኩ ! ደስ የሚል ስቃይ . .



የአንድ ለአቅመ አዳም የደረሰ ጎልማሳ ታዳጊ ወጣት እድሜየን የገፋሁት በአረብ ሃገሩ ስደት በሳውዲ አረቢያ ነው፡፡ በረጅሙ ኑሮየ የሳውዲ ህግን አክብራ በምኖረው በኔም ሆነ በቀረነው ላይ በሃይማኖት ዙሪያ በኢትዮጵያውያን ሙስሊም ወንድሞች ቀርቶ በሳውዲዎች በኩል መድልክ ሲደረግ አላየሁም፡፡ አላውቅምም፡፡ እርግጥ ነው አልፎ አልፎ በግለሰብ ደረጃ የሚፈጸም በደልና አድልኦ ሊከሰት ይችላል ፡፡ እርግጥ ነው በጣም በጣት የሚቆጠሩ አልፎ አልፎ ሃይማኖታቸውን

የሚያጠብቁት ኢትዮጵያውያን አሉ። እኒህ ሙስሊማን በቤተሰባቸው ውስጥ ሳይቀር ወንድ ከሴት ጋር መቀላቀልን ሲያወግዙ፤ "ሴት ልጅ ከእግር ጥፍሯ እስከ ራስ ጸጉሯ ትሸፋፈን!" የሚሉና "ቅዱስ ቁርአን የሚያዘንን የማድረግ ግዴታ አለብን!" የሚሉ ኢትዮጵያውያን የሉም አልልም፤ አሉ ! ይህ ደግሞ ለኔ የሙብታቸውና የምርጫቸው ጉዳይ ነው ! ከዚህ ባለፈ አብዛኛው ነዋሪ እያከላተመ ያለውን ኑሮ ለማሸነፍ ከሚያደርገው ግብፍ ወጥቶ እስላማዊ መንግስት የመመስረት ሃሳብ ቀርቶ ቃሉን ሲናገሩ ላለመስማቴ ግን እግዚአብሔር ምስክሪ ነው! ለዚህም ነው ኡስታዝ አቡብክር "እስላማዊ መንግስትን የመመስረት" ሃሳብ እንዳለው የሚገልጸውን ማስታወቂያ ሰምቶ የ"ጀሃድ ሐረካትን" ፊልም ለማየት ነፍሴ ቋምጣ የነበረው ! . . ዳሩ ግን እድሜ ለኢቲቪ መረጃ ! ! ራሱ ኢቲቪ ባሰራጨው ደረጃው ባነሰ ዘጋቢ ፊልም ፈላሲ የመረጃ ግብአት የገመትኩት የፈራሁት ሳይሆን ቀርቷል ! ወደ ቀዳሚው የሪፖርት የሃሙስ ምሽት ተቃውሞ እናምራ!

ቀዳሚው ተቃውሞና ትኩረት ልንሰጠው የሚገባ ጉዳይ !

ባሳለፍነው ሃሙስ ማታ ምሽት በሪፖርት አንድ አዲስ ነገር ተከስቶ እንደ ነበር አንድ ወዳጅ የላከልኝ መልዕክት ይጠቁማል። ከፍቷቸው ያመረሩ ኢትዮጵያውያን ሙስሊሞች ለአባይ ቦንድ እንዲገዙ የተጠሩትን ስብሰባ እንዳጨናገፉት ሰምቻለሁ። በሪፖርት ኢንባሲ የተጠራውን ስብሰባ በተቃውሞ ያመሱት ሙስሊማን ኢትዮጵያውያን በሃገር የሚካሄደውን ልማት ባይቃወሙትም እየተፈጸመባቸው ያለውን የሙብት ረገጣ መፍትሄ ያገኝ ዘንድ መልስ ይሰጠን በሚል እንባቸውን እያዘሩ ተቃውሟቸውን የገለጹት በሪፖርት የሚገኙ ትላልቅ አባቶች መሆናቸውንም መረጃው ደርሶኛል። በዚህ ተቃውሟቸውም መንግስት መፍትሄ ከመስጠት ይልቅ ህግን በመጣስ ያስተላለፈውን የጀሃዳዊ ሐረካት ፊልም ስርጭት በጽኑ ሲያወግዙት እየወሰደ ያለውን እርምጃ ተቃውመውታል። "በጀሃዳዊው ሃረካት"ን ስርጭት ተከትሎ በሪፖርት ለቦንድ በተጠራው ስብሰባ የተገኙት ኢትዮጵያውያን ያሳዩትን ቀዳሚ ተቃውሟቸውን ያሳዩበት ተንቀሳቃሽ መረጃው የደረሰኝ ተቃውሞው ከመበተኑ ከጥቂት ደቂቃዎች በፊት ነበር ! ተቃውሞው አንድ ብሎ በሪፖርት ሲጀመር ባሳለፍነውት የአርብ ጸሎት በአንዋር መስጊድና በተለያዩ የሃገሪቱ ከተሞች "የጀሃድ ሃረካት" ዘጋቢ ፊልም መዘዝ ሆኖ የተበሳጨ ሙስሊማን በነቂስ በመውጣት ከፍ ያለ ተቃውሟቸውን በስላማዊ መንገድ አሳይተዋል !

"በጀሃዳዊ ሐረካት" ዘጋቢ ፊልም ጅምሩን ተቃውሞ ሊያበርደውና ሊቀለብሰው ቀርቶ ተቃውሞውን አቀጣጥሎታል። እውነቱ ይህ መሆኑን መንግስት እንደ መንግስት ጉዳዩን ሊመረምርና ሊያጤነው ይገባል ! ውሃ የማያነሳ መረጃ አቅርቦ ካሳየን ከኢቲቪ፤ ከደህንነትና ከፖሊስ ተቋማቱ የሚያገኘውን የመረጃ ተአማኒነት መንግስት በውል ይመረምር ዘንድ ግድ ይለዋል። በገሃድ ያየነው የተነገረና የሆነውን መንግስት እንደ መንግስት ይመርምር ! ዘመኑ የደረሰበትን እድገትና የትውልዱን የማሰብ ደረጃ ካለማገናዘብ፤ ካለበቂ ጥናትና በማን አለብኝነት የሚሰሩት "ጃህዳዊ ሐረካት" እና ተመሳሳይ ዘጋቢ ፊልሞች መፍትሄ ሳይሆኑትግሩን አቀጣጣይ መሆናቸውን መንግስት ልብ ሊል ይገባል። "ጃህዳዊ ሐረካት" ከተለቀቀ ወዲህ በመገናኛ ብዙሃን በግላጭ ሃሳባቸውን በመግለጽ የምናውቃቸው ወንድሞች አፍናውን በመፍራት ስም፤ አድራሻና ፎቶ ሳይቀር ለመቀየር የተገደዱት ወደው አይመስለኝም። የስለላ ተቋሙ ጭፍን አካሄድና ጥርጣሬ ነግሶ ይህን ለማድረግ መገደዳቸውን እየነገሩን ነው። "ሙብታችን ተነካ!" የሚሉ ዜጎች ህቡዕ መጓዝ ከጀመሩ አደጋው ብዙ ነው። ከዚህ አልፎ ህቡዕ መደራጀቱ በኢትዮጵያ ጂሃድ እውን ይሆናል ከሚልና ወደ ለየለት የጀሃድ ጦርነት ጥሪ ይሸጋገራል ባልልም ሀገር በተቃውሞ ሲታመስ ሊደርስ የሚችለው የኑሮ ምስቅልቅል ብቻ ሳይሆን ልዩነቱ አድጎ ልንፈታው ወደማንችለው አደጋ እንዳይጨምረን ያሳስበኛል። ይህን ሰሞን ቀን በየፊስ ቡክ ገጾቻችን "ጂሃድ ጂሃድ " የሚሉ መጣጥፎችን ብቻ ሳይሆን የተለያዩ የጀሃድን አስፈላጊነት የሚያስተምሩ መታገፎች እያነበብን ነው። ጥንቃቄ ካልተደረገ አደጋው ብዙ ነው። መንግስት እንደ መንግስት ተቃውሞን በሃይል ለመግታት ከመሞከር ይልቅ የተቃውሞ አንድምታውን በውል አጢኖ የሰከነ ምላሽ በመስጠቱ ረገድ ሊያተኩርበት ይገባል። መንግስት ሆደ ሰፊ ሆኖ በመቻቻል ጥያቄዎችን ሊመረምርና መፍትሄ ሊሰጥ ይገባል ባይ ነኝ እንደ ዜጋ ! ይህ መሆን ካልቻለ ወዳልተፈለገ የልዩነት አዙሪት እንዳንገባ ጥንቃቄ ማድረግ ከሁላችንም ይጠበቃል። በሃይማኖት ጉዳይ ጠልቀን ከመግባባቶችን በፊት ስንዴውን ከእንክርዳዱ እንለይ ዘንድ ግድ ይለናል ! ብዙሃኑን ከጥቂቶች መለየት የመንግስት ታላቅ ሃላፊነት ነው ! እናም መንግስት ይህን ማድረግ ካልተቻለ ግን ኢትዮጵያ ባትጠፋም ልጆችዋ እንደከፋን እንደተለያየን መኖር ግድ ሊሆንብን እንገደዳለን ! እስልምና፤ ክርስትናና የተለያዩ ሃይማኖቶችን መከተል የመለያያታችን አንድነት ውበት ናቸው ! ልዩነታችን ጌጥ፤ የኢትዮጵያና ኢትዮጵያውያን ክብር ኩራት እንጂ መለያ መጠፋፊያችን አይደለም፤ አይሆኑም ! ይህ እንዳይሆን ደግሞ መንግስት ትልቁን ሃላፊነት መወጣት ይጠበቅበታል ! አንድየ ከከፉ ይሰውረን ! እግዚአብሔር ኢትዮጵያን ይባርክ !

ቸር ይግጠመን !

የካቲት 2. 2004